



### ERITREAN REVOLUTIONARY DEMOCRATIC FRONT

#### ውድባዊ መግለጺ፡ ብምኽንያት ዓለም-ለኸዊ መዓልቲ-ሸቃሎ፡ ግንቦት ሓደ(May-Day)

ሎሚ፡ ዓለም-ለኸዊ መዓልቲ ሸቃሎ፡ ንመበል 126 ግዜ ትዝከረሉ እዋን እዩ። ታሪኻዊት ዕለት ግንቦት ሓደ (May Day) ንቃልሰን መስዋእትን ሸቃሎ ዓለምና ንምዝካር ዝተሰየመት እያ። ሸቃሎ ኤርትራውን ከም ኩሎም ካልኦት ሸቃሎ ዓለም፡ ክብርቲ ባዓሎም ብምኽና እናዘከሩዎ ዳኒሎም እዮም፤ ሎሚውን ኣብ ፍሉይ ሃገራዊ ኩነታት ኮይኖም የብዕሉዎ ኣሎዉ።

ሸቃሎ ኤርትራ ከም ኩሎም ህዝብታትና፡ ምእንቲ ሃገራዊ ናጽነት ኣብ ዝተኸየደ ነዊሕን መሪርን ተጋድሎና ተሳቲፎም፤ ተሰዊዖም፤ ቆሲሎም እዮም። እንተኾነ ግን፡ ጸማ ቃልሰም ብርእስ ፋሽስት ኢሳይያስን ጨቋኒ ስርዓቱን ተጠሊሞም። ብስምም ዝቐመት ሃገራዊ ኮንፈረንስን ስራሕተኛታት ኤርትራ(ሃኮሰኤ) ድማ፡ መሳርሒ ፋሽስታዊ ኣገዛዝኣ ኢሳያስን ስርዓቱን ኮይና፡ ወጽዓን መረረትን ሸቃሎ ንደገ ከይወጽእ ኣብ ምዕፋን ተዋፊራ ዝጸንሐትን ዘላን ናይ ስለላን ዓፈናን ትካል እያ።

ዓለም-ለኸዊ መዓልቲ ሸቃሎ፡ ኣብ ፍሉይ ሃገራዊ ኩነታት ኮይና ነብዕላ ምህላውና ርእሰ ግሉጽ ሓቂ እዩ። ሎሚ፡ ርእሰ-ፋሽስት ኢሳይያስ ብዝሃነጸ ኣዝዩ ጨካን ስርዓተ ምሕደራ፡ ሸቃሎ ኤርትራ፡ ካብ ንቡር ስርሖም ብዘይ ኣገባብ ተጸልጺሎም፤ ብዘይ ፍቓዶም እናተሳተፉ ኣብ ገደብ-ኣልቦ ሃገራዊ ኣገልግሎት ክማስኑ ዳኒሎም፤ ዕድልን ውሕስነት ስራሕ ኣይረኽቡን፤ መላእ ስድርኦም ብድኽነትን ጥምጃትን ይሳቐዩ ኣሎዉ እናበልና፡ ፍታሕ ክግበረሎም ጻውዒት ኣብ እንቐርብሉ ዕለት ኣይኮናን ንርከብ።

ርእሰ-ፋሽስት ኢሳይያስ፡ ምስ መንግስቲ ኢትዮጵያ ናይ ሰላም ስምምዕ ካብ ዝፈራረም ጀሚሩ፡ ዶብና ምስ ኢትዮጵያ፡ ብውሳኔ ኮምሽን ዶብ መሰረት ብህጹጽ ክምልከት ዝነበረ ትጽቢት ህዝብታትና ዕሸሽ ኢሉ፡ ንኸብሪ ሃገርን ህዝብን ኤርትራ ዘዋርድ፡ ኣብ ልዕሊ ናጽነትን ልዑላውነትን ሃገርና ሓደጋ ዘንጸላሉ፡ ማለት፡ "ኣነ ቃል ዓለም ኣይፎቱን እዩ፤ ንስኻ ክትመርኣና ሓላፍነት ሂበካ ኣሎኹ" ብምባል ኣብ ዝመደረሉ፡ ግን ከኣ ንህዝብታትና ይቐሬታ ኣብ ዘይሓተተሉ፡ እዋን ንርከብ፤ ምስ ሓይልታት ትምክሕቲ ኢትዮጵያ ብሕቡእ እናተራኸብ፡ ኣብ ልዕሊ'ቲ እንኮ፡ ኣብ ሃገራዊ ናጽነትናን ልዑላውነትናን ንሓንቲ ካልኢትውን ተጠራጢሩ ዘይፈልጥ፡ ህዝቢ ትግራይን፡ መሪሕ ውድቡ፡ ህወሓትን፡ ውዲት ዝኣልመሉ፤ ኣቐዲሞም ዝተኸፈቱ ኣፍ-ደገታት ዶብ፡ ብሃንደባት ብምዕጻው፡ 'ወያነ መሪሕና ከረከብና ድሉው ኣይኮነን' ብዝብል ዕባራ ምኽንያት፡ ዳግም ኩናት ንምውላዕ፡ ጎስጓጎት ኣብ ዘካይደሉ እዋን ንርከብ። ስለዚ ድማ፡ ሎሚ፡ ኢሳያሳዊ ዳንኬራ ኩናት ብምብርዓን፤ ልዑላውነትን ናጽነትን ሃገርናን ንምዕቃብን፡ ኤርትራ ብሃገራዊ ቅዋም እትግዛእ፡ ህዝብታትና ድማ፡ ብገዛእ ፍቓዶምን ድምጻምን ዝመረጹዎ መንግስቲ ጥራሕ ክመሓደሩ ዝኸለሉ ኩነታት ምፍጣር፡ ናይ ድሕነትናን ቀጻልነትናን ብሕታዊ ኣማራጺ ኣብ ዝኾነሉ እዋን ኮይና ኢና ነዛ ክብርቲ ዕለት ንዝክራ ዘለና።

ኣብዚ እዋንዚ ህዝብታትና፡ ናይ ርእሰ ፋሽስት ኢሳይያስን ወይጦታቱን ናይ ጥልመት ኣጀንዳ ብምብርዓን፡ 1. ዶብ ብህጹጽ ይመልከት፤ 2. ቅዋም ይተግበር፤ 3. ፖሎቲካዊ እሴታት ኣብ ናጻ ቤት ፍርዲ ቀሪቦም ይዳነዩ ወይ ድማ ናጻ ይውጽኡ፤ 4. ሃገራዊ ኣገልግሎት ብመሰረት ቅዋም፡ ብሕጊ ዝምራሕ ክኸውን ኣሎዎ..... ወዘተ ዝብሉ ህጹጻት ሕቶታት ኣልዒሎም፡ 'ይኣክል' ዝብል ሃገራዊ ጨርሖ ተሓንጊጦም፡ ናብ በሊሕ ናይ ቃልሲ ጥምጥም ዝኣተዉሉ እዋን እዩ። ሸቃሎ ኤርትራውን፡ ከም ኣካል ኣምሳል ህዝብታትና መጠን፡ ኣብዚ እዋንዚ ካብዞም እዋናዊ ሕቶታት'ዚእም ዝዓቢ ኣጀንዳ ክህልዎም ኣይክእልን ኢልና ንኣምን። ስለዚ ድማ፡ ኣብ ክሊ'ዛ ክብርቲ ዓለም ለኸዊ ባዓሎም ኮይኖም፡ ነዚ 'ይኣክል' ብምባል፡ ካብ ጫፍ ናብ ጫፍ እናተጓፃሃረ ዝኸይድ ዘሎ ህዝባዊ ናይ ቃልሰን ለውጥን ማዕበል ንምጥንኻር፡ እጃምም ብዝለዓለ ጅግንነትን ተወፋይነትን ከበርክቱ ድሉዎት ምኽኛም ዘረጋግጹላ ዕለት ክትከውን ይግባእ።

'ይኣክል!!' ዝብል ሃገራዊ ጭርሖና ተሓንጊጥና፡ ኢድ ንኢድ ተታሓሒዝና፡ ወለዕናዮ ዘሎና ሸግ ሓርነት ብምጥህሃር፡ ንርእስ ፋሽስት ኢሳያስን ወይጦታቱን ጸሪግና፡ ብመሰጋገሪ መድረኽ ሓሊፍና፡ ኣብ ክሊ ቅዋማዊ ዲሞክራሲያዊ ስርዓት፡ ዘላቕ ረብሓታት ሸቃሎ ኤርትራ ከምዝረጋገጸ ካብ ዘለና ጽኑዕ እምነት ብምብጋስ፡ ውድብና ሰደግኤ፡ ኣብ ጎድኒ ህዝብታትና ብሓፈሻ፡ ኣብ ጎድኒ ሸቃሎ ኤርትራ ድማ ብፍላይ ተሰሊፉ ከምዝቃለስ፡ ብኣጋጣሚ እዛ ክብርቲ ዕለት የረጋግጽ።

ድምቀት ንዓለም ለኸዊ ማዓልቲ ሸቃሎ፡ ግንቦት ሓደ!!  
ቅኑዕ መስመርን ሓፋሽን ሒዝና፡ ንጽንኩር መድረኽ ብምስጋር፡ ክንዕወት ኢና!!  
ዝኸርን ክብርን ንጀጋኑ ሰማእታትና!!

ፖሎቲካዊ ቤት-ጽሕፈት፡  
ሰውራዊ ደሞክራሲያዊ ግንባር ኤርትራ(ሰደግኤ)  
01 ግንቦት 2019 ዓ.ም.